

## АГРОЗООТЕХНИЧЕСКА СУРГУУЛЬ ДАСХМН

Таньгъчин колхозмудин болн совхозмудин эдл-уушиг улм цааранднь өргджүлхин төлө, тәрсн газрасн ургъц икәр ургъадж авхин кергт колхозникудт, совхозин көдлмшчнрт тәрә тәрлгәнә, терүг асрлгәнә, хурадж авлгәнә агротехник дасх — эркн төр болджана.

Селәнә эдл-ахун цуг халхас гардг эдл-уушиг улм цааранднь икдүлхин кергт, мал-агъ-урс асрдж хардг болн тәрә-темс тәрәд ургъадж авдг мастермүд белдхин төлө, колхозникүд болн совхозин көдлмшчнр джил болгын агрозоотехническ курст ордж, эврәннь медрлән өөдлүлцхәнә.

Сарпинск района 2-ч номертә совхозд агрозоотехническ курс бүрдәмджтәгъяр кегддж. Ода эн курст 50 көдлмшчнр сурчана. Яшалтинск МТС-д агрозоотехническ курст 80 күн, Соленовск МТС-д — 35 күн, Сладковск МТС-д, 108 номертә совхозд болн нань чигн колхозмудар, совхозмудар агрозоотехническ курсмудт олкүн эврәннь медрлән өөдлүлдж йовцхана.

Деер келгдсн колхозмудин ахлачнр, МТС-н болн совхозмудин директормуд, специалистнр агрозоотехническ сургууль даслгънд сән оньган таслвр уга өгцхәнә.

Болв икнък колхозмудар болн совхозмудар агрозоотехническ курсмуд эс бүрдәгддж. Тер учрар колхозникүд болн совхозмудин көдлмшчнр эврәннь медрлән өөдлүлджәцхәш.

Нидн джил колхозмудар болн совхозмудар агрозоотехническ курсмудт сургългәнә көдлмш бүрдәмджтә болсн уга. Ниднк эндүс энджл дакнас давткдджана. Таньгъчин колхозмудар, МТС-р болн совхозмудар агрозоотехническ сургъмджин көдлмш намрин көдлмш төгссн цагла эклдж кегдсн уга.

Кесг колхозмудар болн совхозмудар ода чигн агрозоотехническ сургъмджин көдлмш эклдж кегдәд уга. Яшкульск

района «Лиманный» Целинн района «Ленинец», «Балковский» совхозмуд, Элст балгсна Ленинә болн Сталинә Һертә колхозмуд агрозоотехническ сургъмджин курсмуд төрүц бүрдәцхәсн уга.

Агрозоотехническ медрлән өөдлүлджәх улсиг у, сарул герәр болн сургуульчнрт кергтә дегтрмүдәр эрк биш күццднь текхмн. Тәрә-темс тәрдж, ик ургъц ургъадж авхин болн селәнә эдл-ахуд көдлдж машинс сәәнәр медрлән авхин төлө агрозоотехническ курсмудар көдлджәх багшнр сургуульчнрт соньмджтагъяр цәәлгъдж өгх зөвтә.

Селәнә эдл-ахун Цугсоюзин гәәхүлд үзүлгдсн дамшлтиг, түрүн нүүрт йовх колхозмудин болн совхозмудин дамшлтиг сургуульчнрт өргәр цәәлгъдж өгхмн.

Энджл агрозоотехническ курсмудт сурцах улст эрдни-шишә тәрлгәнә агрозоотехникиг гүүнәр дасгъхмн. Эрдни-шишә тәрдж терүнә хөөннь асрдж, ик ургъц ургъадж авхин эв-аргъинь чикәр медрлән авхин тускар колхозникүдиг, совхозмудин көдлмшчнриг сәәнәр сургъх кергтә.

Агрозоотехническ курст багшнр болдж, сәәнәр көдлджәх специалистнриг темдгддж, мөрәләд теднә материалн урмдинь өөдлүлджәхмн гидж РСФСР-н селәнә эдл-ахун министрств селвгән колхозмудт өгсн.

Медрлән өөдлүлджәх колхозникудт сургуульн дуусдж гартлнь көлсинь өгчәх кергтә. Агрозоотехническ сургууль дуусад, гартан аттестат авсн селәнә эдл-ахун мастермүд, кедж күцәх көдлмшин кемджәг күцәггәд йовхла, теднә көлс өглгын элвг болдгар кех кергтә.

Колхоз болн совхоз болгънд агрозоотехническ сургууль бүрдәддж, тәрәнә ургъц икәр ургъадж авхин төдә ноолдцхах кергтә.

### А. ПШЕНИЧНЫЙ.

селәнә эдл-ахун таньгъчин управленә ах агроном.